

Багацце Талачыншчыны — людзі

Не месца ўпрыгожвае чалавека, а чалавек месца, кажуць у народзе. Мерапрыемствы, што ладзяцца ў Талачынскай цэнтральнай раённай бібліятэцы, расказваюць пра людзей, прынцыпам жыцця якіх сталі слова «Я павінен служыць свайму народу!» Такія асобы ўславілі наш край сваёй працай і сваёй творчасцю.

Каб маладое пакаленне ведала сваіх знакамітых землякоў, ганарылася імі памятала пра іх дасягненні, у бібліятэцы быў праведзены Тыдзень інфармацыі пад назвай «Знакамітая імёны Талачыншчыны». Цягам яго ладзіліся розныя мерапрыемствы, прысвечаныя нашым землякам: навукоўцам, вядомым сучаснікам, спартсменам, Героям Савецкага Саюза і кавалерамі ордэна Працоўнай Славы, а таксама паэтам нашага краю.

Пачаўся тыдзень з гадзіны інфармацыі «Вядомыя навукоўцы — нашы землякі». Для вучняў 9 «Б» класа

СШ № 2 была падрыхтаваная слайд-прэзентацыя з кароткай бібліографічнай інфармацыяй пра кожнага з вядомых навукоўцаў краю. Больш падрабязна вядучая спынілася на звестках пра Аркадзя Жураўскага, Іосіфа Хаўратовіча, Уладзіміра Гарбачова, Івана Касцюшку, Эдуарда Карніловіча, Пятра Дубаўца, Анатоля Мяснікова ды іншых.

Наступным днём у чытальнай зале прайшла імпрэза «Знакамітая сучаснікі краю». На сустрэчу з вучнямі 10 класа СШ № 2 быў запрошаны Дзмітрый Іўчанка — кіраўнік народнай кінастудыі «Летапіс», якая існуе пры раённым цэнтры культуры. Дзмітрый Аляксандравіч пазнаёміў удзельнікаў са сваёй фільмографіяй. Бібліятэкары падрыхтавалі слайд-прэзентацыю пра знакамітых землякоў — кінасцэнарыста Дзмітрыя Лемешава, рэжысёра і акцёра Валерыя Анісенку, скульптара Юрыя Палякова, мастака-ілюстратора Валерыя Славука, края-

знаўцу Анатоля Шнэйдара ды іншых асобаў.

Адзін з дзён Тыдня быў прысвечаны спорту. У мера-прыемстве браў удзел дырэктор раённай дзіцяч-юнацкай спартыўнай школы Юрый Лемешаў. На сустрэчы прысутнічалі вучні 9 класа СШ № 1,

якія даведаліся шмат новага і цікавага пра спорт у цэлым і ў жыцці нашых землякоў у прыватнасці. Для школьнікаў была падрыхтаваная слайд-прэзентацыя віртуальны галерэі «Зоркі спорту».

У рамках Тыдня інфармацыі бібліятэкары запрасілі вучняў 8 класаў СШ № 1 і СШ № 2 у гарадскі парк на Алею Герояў. Там прайшоў урок краязнаўства, пад час

якога супрацоўнікі бібліятэкі расказалі школьнікам пра высокія званні Героя Савецкага Саюза і Героя Сацыялістычнай Працы. Дырэктор Талачынскага гісторыка-краязнаўчага музея Ірына Пікулік правяла для вучняў экспкурсію па Алеі Герояў.

Яшчэ адзін дзень быў прысвечаны літаратурнай спадчыне нашага краю. Акцыя «Літаратурная Талачыншчына» праходзіла ў фармаце гучных чытанняў і знаёміла з творчасцю мясцовых паэтаў.

Завяршэннем імпрэзы Тыдня стала выстаўка-прагляд «Знакамітая імёны Талачыншчыны», дзе былі прадстаўленыя кнігі, буклеты, інфармацыйныя дайджэсты, рэкамендацыйныя спісы літаратуры.

За час Тыдня інфармацыі бібліятэкары разам з удзельнікамі мерапрыемстваў яшчэ раз пераканаліся ў tym, што гісторыя нашага краю багата не толькі на прыгожыя мясціны ды помнікі гісторыі, але і на знакамітых людзей.

*А. ГАЛЫГА,
бібліёграф Талачынскай ЦБС*

